

باب ہفتم

کاروانِ نبوت میں شامل عظیم ہستیاں
جو رسول اللہ ﷺ پر ابتدائی ایام میں ایمان لائیں

کاروانِ نبوت میں شامل عظیم ہستیاں جو رسول اللہ ﷺ پر
ابتدائی ایام میں ایمان لائیں

اب تک نازل ہونے والی قرآنی تعلیمات کا خلاصہ

[آگے بڑھنے سے قبل مناسب ہے کہ پہلی وحی سے اب تک ایک برس میں اللہ تعالیٰ نے جتنی ہدایات بھیجی ہیں ان کے اصل پیغامات کا استخراج کر لیا جائے تاکہ سیرت کا مطالعہ کرنے والے قارئین کو وحی الہی کے محوری پیغام (چارٹر) کی روشنی میں کاروانِ نبوت کی جو سمت متعین ہو رہی ہے وہ بالکل صاف نظر آئے]

• انسانیت کے لیے رب العالمین کی جانب سے علم کی روشنی آرہی ہے، جس کو پڑھا جائے اور رہ نما بنایا جائے (سُورَةُ الْعَلَقِ)

• انذار و دعوتِ دین، طہارت و پاکیزگی، بلا کسی اجر کی تمنا کے نیکی اور احسان اور کردار میں صبر و جماعہ (سُورَةُ الْمَدَّيْنِ)

• یتیم، سائل اور نادار کو جھڑکنے پر پابندی اور اور تحدیثِ نعمت کا حکم (سُورَةُ الضُّحَى)

• آسانی اور مشقت ہر دو صورتوں میں کارواں کے ساتھ رہنے اور عبادت میں مشغولیت کا حکم دیا جا رہا ہے۔ (سُورَةُ الْاِنْشِرَاحِ)

• رب العالمین کی حمد اور صرف اُس کی اطاعت اور بندگی کے اعتراف کے ساتھ ہدایت کی طلب کہ انعام والوں میں شمولیت ہو جائے نہ کہ مغضوبوں میں ہو۔ (سُورَةُ الْفَاتِحَةِ)

• دنیا سے بے رغبتی ہو، آخرت پر نظریں جم جائیں، زبانیں تسبیح و ذکر سے تر رہیں، تزکیے کی فکر ہو (سُورَةُ الْاَعْلَى)

• نیک اعمال اور پھر ان پر جماؤ ہو (سُورَةُ الْعَصْرِ)

• اللہ کے دین کے لیے اٹھنے والے، ایک دنیا کو تبدیل کرنے والے گھوڑوں کی مانند چست و تیز رواد اور ان کی ہی

مانند مالک کے وفادار ہوں (سُورَةُ الْعَدِيَّتِ)

• دل میں دنیا سے بے رغبتی اور زندگی میں سادگی اتنی ہو کہ زیادہ مسلمان زندگی، بوجھ محسوس ہو کہ ایک ایک چیز

کا حساب دینا ہے (سُوْرَةُ التَّكْوِيْنِ)

• کیا اہل مکہ کو قریبی تاریخ اور اس شہر میں اپنی معاشی و معاشرتی حیثیت ایک اللہ کی بندگی پر آمادہ نہیں کرتی؟
[داعی کو ماحول کے تاریخی حقائق کے ساتھ معاشرتی اور معاشی رُوووں (Currents) سے لازماً واقف ہونا چاہیے کہ اس کے بغیر آپ اپنے مخاطبین کو نہ سمجھ سکتے ہیں نہ اُن سے بات کر سکتے ہیں (سُوْرَةُ الْفَيْلِ، سُوْرَةُ قُرَيْشِ)]

• سُوْرَةُ الْقَدْرِ جو قرآن کے نزول کی تاریخ اور کیفیت پر ایک گواہی ہے، مزید یہ اس مبارک رات میں لوگوں کو عبادت پر ابھارنے والی بھی ہے۔ (سُوْرَةُ الْقَدْرِ)

قیامت کا انتہائی ہول ناک منظر (سُوْرَةُ التَّكْوِيْنِ کی پہلی ۱۴ آیات اور سُوْرَةُ الْاِنْفِطَارِ کی پہلی ۸ آیات)

دورِ نبوت کے پہلے سال میں شامل ہونے والے رفقاء کا

سابقون الاولون: اگلے صفحے پر دیے گئے چارٹ میں سابقون الاولون کے نام درج ہیں۔
گذشتہ ابواب میں اُن سات مبارک ہستیوں [۱- خدیجہ بنت خویلد، ۲- علی بن ابی طالب، ۳- ابو بکر صدیق، ۴- عمار بن یاسر، ۵- خالد بن سعید، ۶- سعید بن زید، ۷- صہیب بن سنان الرومی] کا تذکرہ آچکا ہے یہ وہ مبارک ہستیاں جن کو سب سے آگے بڑھ کر نبی صَلَّی اللہُ عَلَیْہِ وَاٰلِہٖ وَسَلَّمَ کے کاروان میں شامل ہونے کی توفیق ملی۔

مذکورہ چارٹ میں پہلے سال نبوت میں ایمان لانے والی یہ اٹھارہ یونٹس (خاندانوں) پر مشتمل ۵۱ افراد کی ٹیم ہے۔ ان کی آپس کی ترتیب میں کچھ تقدیم و تاخیر ممکن ہے، تاہم مجموعی طور پر یہ ہی سابقون الاولون ہیں، ان یونٹس کے اٹھارہ سربراہوں میں عشرۃ المبشرہ کے نو افراد شامل ہیں، دسویں عمر بن الخطاب جو تین برس بعد ایمان لائے، اُن کا تیسرے سال کے واقعات میں تذکرہ آئے گا۔ ابوذر غفاریؓ کے بارے میں بعض علما کی رائے ہے کہ وہ دارِ ارقم کے قیام یعنی نبوت کے تیسرے برس کے آخر یا چوتھے برس کے شروع میں ایمان لائے اور بعض ماہرین رجال کی رائے میں عمرو بن عبسہ بھی چند اولین اسلام لانے والوں میں سے ایک تھے۔ ناقص علم کے ساتھ جس کو جہاں ترتیب میں رکھنا اور چھوڑنا تھا وہ کر لیا ہے مگر کسی بات پر نہ ہرگز اصرار ہے، نہ ہی راقم اس بحث کو قابلِ اعتناء سمجھتا ہے۔ اپنی ہر تقصیر اور جہالت پر عاجز اللہ کے حضور عفو و درگزر کا طالب ہے۔

جدول: ۷ - ۱

سبقت کرنے والی مبارک ہستی کا نام اور ان کے ساتھ ان کے گھر والوں کے نام جو ایمان لائے قبیلہ کل افراد

- ۱ خاندان نبوت: خدیجہ بنت خویلد، ورقہ بن نوفل، زید بن حارثہ، علی بن ابی طالب، ۸ بنی ہاشم
- ۲ ابو بکر، اہلبیہ ام رومان، بیٹیاں اسما اور عائشہ، بیٹے عبداللہ اور بہو عاتکہ بن زید
- ۳ عمار بن یاسر ان کے والد یاسر بن عامر، ان کی والدہ سمعیہ اور ان کے بھائی عبداللہ بن یاسر
- ۴ خباب بن الارت
- ۵ خالد بن سعید بن العاص بن امیہ ان کی بیوی امیمہ (یا امینہ) بنت خلف الخزاعیہ
- ۶ ابوذر عقیلی
- ۷ سعید بن زید بن عمرو بن نفیل (عمر کے بہنوئی اور چچا زاد بھائی) ان کی بیوی فاطمہ بنت الخطاب
- ۸ ارتم بن ابی الارت قم (دار ارقم کو وقف کرنے والے)
- ۹ زبیر بن العوام (خدیجہ کے بھتیجے) اور ان کی والدہ صفیہ بنت عبدالمطلب، نبی صلی اللہ علیہ وسلم کی پھوپھی
- ۱۰ عثمان بن عفان اور ان کی والدہ روث بنت کریز
- ۱۱ عبدالرحمن بن عوف اور ان کی والدہ شفا بنت عوف، عبدالرحمن بن عوف کے چچا زاد بھائی مطلب بن ازہر
- ۱۲ سعد بن ابی وقاص (ابو وقاص کا اصل نام مالک بن اصب تھا) ان کے دو بھائی عمیر بن ابی وقاص اور عامر بن ابی وقاص اور ان کی (عامر) بیوی رملہ بنت ابی عوف سمیہ
- ۱۳ طلحہ بن عبید اللہ ان کی والدہ صعوبہ بنت الحضرمی
- ۱۴ عثمان بن مظعون اور ان کے دو بھائی قدامہ بن مظعون اور عبداللہ بن مظعون اور بیٹے سائب اور خواتین
- ۱۵ ابو عبیدہ بن الجراح بنی فہر بن مالک
- ۱۶ ابو سلمہ عبداللہ بن عبدالاسد (رسول اللہ صلی اللہ علیہ وسلم کے پھوپھی زاد اور رضائی بھائی) - ام المومنین ام سلمہ کے پہلے شوہر تھے) ان کی بیوی ام سلمہ (یہ اور ان کے شوہر ابو سلمہ ابو جہل کے قریبی رشتہ دار تھے)
- ۱۷ صہیب بن سنان الرومی
- ۱۸ عبداللہ بن مسعود اور ان کے بھائی عتبہ بن مسعود (قبیلہ ہذیل اور بنی زہرہ کے حلیف)

کیا پہلے تین سالوں میں یہ پاکیزہ نفوس کسی خفیہ دعوت میں مصروف تھے؟: ان تمام مبارک ہستیوں کا قرآن کی اب تک نازل شدہ ہدایات کی روشنی میں (قرآن کے اس چارٹر کی روشنی میں) جائزہ لیجیے یہ تمام ان ہدایات پر اس طرح عامل تھے کہ ان کی زندگیاں قرآن کی ان آیات کی زندہ تفسیر تھیں۔ دعوت کے پہلے مرحلے میں جو مزید ڈیڑھ برس جاری رہا (یعنی آثارِ آغازِ نبوت ﷺ کے پورے تین برس بعد تک) عام طور پر خفیہ دعوت کے دور سے جانا جاتا ہے، نہ جانے کیوں کسی نے پہلی مرتبہ اس کو خفیہ دعوت کہا اور پھر سب ہی اسے اسی نام سے پکارنے لگے، ہم اسے 'اخاموش اور غیر مہماتی دعوتی مرحلے' سے پکاریں گے۔

یہ مرحلہ سعید رحوں کو ڈھونڈ، ڈھونڈ کر جمع کرنے اور پھر قرآن کی تلاوت کے ذریعے ان کے تزکیہ نفس کا دور تھا۔ یہ کیسے ممکن تھا کہ نبی کو سُورَةُ الْمَدَّیْنِ میں قم فاندز کا حکم مل چکا ہو اور نبی ﷺ انداز و تبلیغ نہ کریں لیکن یہ دھیمے انداز میں زیادہ حکمت کے ساتھ ان لوگوں تک محدود تھی جن کی سلامتِ طبع کے بارے میں اتنا اطمینان تھا کہ اگر بات قبول نہ بھی کی تو بات کا بنگنڈ نہ بنائیں گے، چنانچہ جن تک بات پہنچائی گئی، ان کی اکثریت نے بات تسلیم کر لی۔ اس دور میں اصل ہدف ان افراد کا تزکیہ اور اذہان کی تیاری کا تھا۔ دنیا سے بے رغبتی آخرت پر نگاہیں، صبر و تسلیم و رضا کی عادت، عبادت میں بے انتہا شغف، اللہ، اُس کے رسول اور مومنین سے محبت، نگاہوں میں دین کی سر بلندی کا ہدف اور یقین، یہ وہ امور تھے جو ان سعید رحوں کے اندر جذب کیے جا رہے تھے اور مزید لوگ اس ٹیم میں شامل ہو رہے تھے اس طرح کہ نیکی اور خیر کی کان نمک میں شامل ہو کر سب ہی نمک بن رہے تھے اور آخر کار یہ زمین کا نمک اور پہاڑی کا چراغ بن گئے!!

ہم دیکھتے ہیں کہ ان سعید زندگیوں کو قبولِ اسلام کے ساتھ ہی تبلیغی مہمات اور انقلابِ امامت کی جدوجہد میں نہیں لگایا گیا بلکہ اُس وقت تک کا انتظار کیا گیا کہ جب تک کہ اُمورِ مذکورہ سے قلوب منور اور روح سیراب نہیں ہوئی، یہ مرحلہ کم و بیش تین سال جاری رہا، اس دوران قرآن نازل ہو کر سینوں میں اور سیرت و اطوار میں جذب ہوتا چلا گیا۔ کم و بیش مزید ڈیڑھ سو افراد اس قافلے میں شامل ہو گئے۔ جیسا کہ آپ پچھلے صفحے پر دی گئی فہرست میں دیکھتے ہیں کہ ہر قابل ذکر قبیلے کے افراد اور وہ

بھی کردار کے دھنی اور وہ نوجوان لڑکے اور لڑکیاں تھے، جن پر ان کا قبیلہ ناز کر سکتا تھا جو اس کی شان و آبرو تھے، جو اپنے اپنے قبیلوں کے دکتے مستقبل کا ستارہ تھے۔ مکہ جیسے ایک چھوٹے سے قصبے میں، جو آبادی کے لحاظ سے کراچی جیسے شہر کا ایک ہزارواں بھی نہ تھا اور اپنی پیمائش میں سواں بھی نہ تھا، اُس میں اگر اُس کے پیش از پیش قیاس کردہ پانچ ہزار لوگوں میں سے دو سو آدمی ایمان بھی لے آئیں تو یہ ایک بہت بڑی تعداد بن جاتی ہے یعنی تقریباً چار فی صد اور اگر محتاط اندازے کے مطابق دو ہزار آبادی مانی جائے تو اہل ایمان کی تعداد دس فی صد تک پہنچ جاتی ہے۔ اور پھر یہ دعوت صرف کسی ایک گھرانے سے نہیں سارے مکہ کے تمام قبیلوں سے سعید روحوں کو کھینچ لائی تھی۔

اس گفتگو کی روشنی میں، جو اوپر ہم نے پیش کی یہ سمجھ میں آسکتا ہے کہ یہ کوئی خفیہ تحریک ہو ہی نہیں سکتی تھی، وہ بات جس کا گھر گھر چرچا تھا کس طرح خفیہ کہی جاسکتی ہے، یہ لفظ خفیہ کا غلط استعمال یا اس کے معانی الٹ دینے کے ہیں۔ اُس مبارک دور کو خفیہ دور کہنا نہ صرف حقیقت کے خلاف ہے بلکہ دعوت کے شایانِ شان نہیں ہے۔ بات دراصل یہ تھی کہ مختلف خاندانوں کے وہ چشم و چراغ اور چہیتے ایمان لائے تھے کہ گھر کے دیگر افراد اپنے ان پیاروں کی دل آزاری گوارا نہ کرتے تھے۔ چوں کہ ان لوگوں نے نظامِ باطل کو لکارا نہیں تھا، لوگوں کی سرداریاں ابھی خطرے میں نہیں پڑی تھیں، ابھی ان کے معبودان کو برسرِ عام غلط نہیں کہا گیا تھا، معاشرے کی بنیادوں کو انقلاب کی صداؤں نے ہلایا نہیں تھا کعبے کو اپنی نمازوں کا مرکز نہیں بنایا گیا تھا، اس لیے سردارانِ قریش نے بھی اس دعوت کی اعلانیہ مخالفت شروع نہیں کی تھی۔ ہم ذیل میں مولانا امین احسن اصلاحی صاحبؒ کے تلمیذ رشید جناب خالد مسعود صاحبؒ کی سیرت النبی پر کتاب حیاتِ رسولِ امی، ﷺ سے ایک اقتباس نقل کر رہے ہیں:

"سیرت کی قدیم ترین کتابوں کے مطابق نبوت کے پانچویں سال تک مسلمانوں کی تعداد سو اسو سے زیادہ ہو چکی تھی۔ سوال یہ پیدا ہوتا ہے کہ بالکل ابتدا میں ہی قریش کے تمام خاندانوں کے اچھے افراد کو متاثر کر کے ان کے دلوں کو جیت لینے والی دعوت کیا خفیہ تھی اور اتنے لوگوں کا اسلام کیا مخفی رہ سکتا تھا کہ قریش کی ایڈر شپ کو تین سالوں تک کانوں کان خبر نہ ہوئی کہ وہ اس آنے والے سیلاب کے آگے بند باندھنے کی کوئی تدبیر کر سکتے۔ قریش کے خانوادے کوئی الگ الگ جزیرے نہ تھے کہ بنو ہاشم میں پیش آنے والا ایک واقعہ بنو امیہ یا بنو اسد یا بنو خزوم کے علم میں نہ آسکتا۔ ان کی آپس میں رشہ دریاں تھیں۔"

آنحضرت کی پھوپھی ام الحکیم بیضاء بنو امیہ میں، پھوپھی صفیہ بنو اسد میں، پھوپھی برہ بنو مخزوم میں اور پھوپھی امیمہ بنو اسد بن خزیمہ میں بیابھی ہوئی تھیں۔ عثمان بن عفان بیضاء کے نواسے اور زبیر بن العوام حضرت خدیجہ کے بھتیجے اور صفیہ کے بیٹے تھے۔ تحش کے صاحب زادے امیمہ کی اولاد اور ابو سلمہ برہ کے بیٹے تھے۔ بنو زہرہ آل حضرت کے نضیال اور بنو اسد آپ کے سسرال تھے۔ اتنی قریبی رشتہ دار یوں میں باہمی تعلقات بے تکلف ہوتے ہیں، تمام لوگ ایک دوسرے کے احوال سے باخبر ہوتے ہیں اور کوئی بھی غیر معمولی واقعہ خفیہ نہیں رہ سکتا۔ آخر رسول اللہ ﷺ کی دعوت ہی تین سال تک کیسے خفیہ رہ گئی!

ہمارے نزدیک رسول اللہ ﷺ کی تبلیغ نہ صرف یہ کہ قریش کی لیڈر شپ کی نگاہوں کے سامنے ہو رہی تھی، بلکہ انھی کو مخاطب کیا جا رہا تھا، کیونکہ حضور کے عشیرہ و قبیلہ وہی تھے۔ لوگوں کے قبول اسلام کی رفتار بالکل فطری تھی۔ لوگ آل حضرت ﷺ سے ملتے، آپ کا نقطہ نظر معلوم کرتے اور جیسے جیسے دعوت کے معاملہ میں یک سو ہوتے قبول اسلام کی راہ میں کوئی چیز سد راہ نہیں بنتی تھی۔ آغاز کار میں جو بوجہ قریش کے لیڈروں نے حضور کی مخالفت میں کوئی قدم نہیں اٹھایا، بلکہ دعوت توحید کو برداشت کیا۔" (حیات رسول امی ﷺ، خالد مسعود، صفحہ ۱۱۳-۱۱۴)

سہ سالہ تعمیر سیرت کا پروگرام: اس سے قبل کہ ہم ان سابقون الاولون گروہ میں شامل اُن عظیم انسانوں کا مختصر تعارف حاصل کریں جن کے طفیل یہ دین پرورش پایا اور ہم تک پہنچا ہے، اس بات پر ذرا چند لمحے غور کریں کہ آج دین کے احیاء کے لیے اٹھنے والی جماعتیں اور تحریکیں قرآن کے اس چارٹر^۸ کا کتنا خیال رکھتی ہیں کہ جب تک قریب آنے والے افراد اپنی سیرت کی تعمیر میں ان ابتدائی مطالبات سیرت پر پورے نہ اتر جائیں، انھیں احیائی تحریکوں میں کوئی مقام حاصل نہیں ہو ناچاہیے۔

اب ہم ان سات افراد کو چھوڑ کر کہ جن کا تذکرہ پچھلے باب میں آچکا ہے مزید کچھ دیگر اولوالعزم لوگوں کا مختصر تذکرہ کریں گے، جنھیں کاروانِ نبوت میں سالارِ قافلہ کے ہم راہیوں میں سابقون الاولون بننے کی سعادت اللہ تعالیٰ نے عطا فرمائی۔ آگے جن کے تذکرے آ رہے ہیں ان کے نام یہ ہیں:

۱- زید بن حارثہ، ۲- خباب بن الارت، ۳- ابوذر غفاریؓ، ۴- رقم بن ابی الارقم، ۵- زبیر بن العوام، ۶-

۷۸ اس چارٹر سے ہماری مراد اور نبوت کے پہلے سال میں نازل ہونے والی قرآنی تعلیمات ہیں جن کا تذکرہ پچھلے باب میں کیا گیا۔

عثمان بن عفان، ۷۔ عبدالرحمن بن عوف، ۸۔ سعد بن ابی وقاص، ۹۔ طلحہ بن عبید اللہ، ۱۰۔ عثمان بن مظعون، ۱۱۔ ابو عبیدہ بن الجراح، ۱۲۔ ابوسلمہ بن عبد اللہ، ۱۳۔ عبد اللہ بن مسعود، ۱۴۔ عمرو بن عبسہ

زید بن حارثہ

آپ کی کنیت ابواسامہ تھی۔ زید کی والدہ سعدی بنت ثعلبہ ایک مرتبہ اپنے کم عمر بچے زید کو ساتھ لے کر اپنے میکہ جا رہی تھیں، راستے میں ڈاکو اس نو نہال کو خیمہ کے سامنے سے اٹھالائے اور غلام بنا کر عکاظ کے بازار میں فروخت کے لیے پیش کیا حکیم بن حزام نے چار سو درہم میں خرید کر اپنی پھوپھی خدیجہ بنت خویلدؓ کی خدمت میں پیش کیا۔ نبی ﷺ نے خدیجہ سے شادی کے بعد اس بچے کو گھر میں پایا اور عمدہ اطوار کی وجہ سے بہت پسند کیا۔ آپ کی پسندیدگی کو دیکھ کر خدیجہ نے یہ بچہ آپ کو دے دیا، اس طرح زیدؓ کو رسول اللہ ﷺ کی غلامی کا شرف نصیب ہوا۔ ایک سال زیدؓ کے کچھ ددھیالی رشتے دار حج کے لیے مکہ آئے تو انھوں نے زید کو دیکھتے ہی پہچان لیا اور واپس جا کر ان کے والد کو اطلاع دی تو وہ اسی وقت اپنے بھائی کعب بن شریک کو ہم راہ لے کر مکہ کی طرف روانہ ہو گئے اور رسول اللہ ﷺ کی خدمت میں حاضر ہو کر کہا کہ ہمارے بیٹے کو معاوضہ لے کر آزاد کر دیا جائے، آپ نے فرمایا کہ بہتر یہ ہے کہ زیدؓ کو بلایا جائے اگر وہ تمہیں پسند کرے تو بغیر کسی معاوضے کے وہ تمہارا ہے اور اگر مجھے ترجیح دے تو اللہ کی قسم میں ایسا نہیں ہوں کہ جو میرے ساتھ رہنا چاہے میں اُسے روانہ کر دوں۔ حارثہ اور کعب نے اس بات پر شکر یہ کے ساتھ رضامندی ظاہر کی، زیدؓ بلائے گئے، نبی ﷺ نے پوچھا، تم ان دونوں کو پہچانتے ہو؟ عرض کیا، جی ہاں! یہ میرے باپ اور یہ چچا ہیں۔ آپ نے کہا کہ تمہیں اختیار ہے چاہے مجھے پسند کرو یا ان دونوں کو، زید نے آپ کے ساتھ رہنے کو ترجیح دی باپ اور چچا تعجب سے بولے، زیدؓ، افسوس تم آزادی، باپ چچا اور خاندان پر غلامی کو ترجیح دیتے ہو، فرمایا، ہاں! مجھے اس ذات پاک میں ایسے ہی کردار کے اوصاف نظر آئے ہیں کہ میں ان پر کسی کو کبھی ترجیح نہیں دے سکتا۔ یہ سن کر نبی ﷺ نے خانہ کعبہ میں مقام حجر کے پاس ان کو لے جا کر اعلان فرمایا کہ، زید آج سے میرا بیٹا ہے، میں اس کا وارث ہوں گا، وہ میرا وارث ہوگا، اس اعلان سے ان کے باپ اور چچا مطمئن ہو گئے۔

اس اعلان کے بعد زیدؓ بنی اللہ، نبی ﷺ کے ساتھ اس تعلق کی بنا پر رواج کے مطابق زید بن محمد

کے نام سے پکارے جانے لگے یہاں تک کہ قرآن مجید میں صرف اور صرف اپنے نسبی آبا کے ساتھ پکارنے کی ہدایت آگئی تو وہ پھر زید بن محمد کے بجائے پھر دوبارہ اپنے اصلی نام، زید بن حارثہ سے پکارے جانے لگے۔

اُمّ ایمنؓ، رسول اللہ ﷺ کے والد کی کنیز تھیں اور انہوں نے ہی آپؐ کی شیر خواری میں آپؐ کی آیا کے فرائض ادا کیے تھے، آپ ﷺ ان کو نہایت محبوب رکھتے تھے، اور ماں کہہ کر پکارتے تھے، ایک روز آپ ﷺ نے فرمایا کہ اگر کوئی شخص کسی جنتی عورت سے نکاح کرنا چاہتا ہے تو اس کو اُمّ ایمنؓ سے نکاح کرنا چاہیے، زیدؓ نے رسول اللہ ﷺ کی خوش نودی کے اس موقع سے فائدہ اٹھا کر ان سے شادی کر لی۔ اُسامہ بن زیدؓ ان کے بطن سے مکہ میں پیدا ہوئے اور اپنے والد کے بعد حُب رسول اللہ ﷺ کے لقب سے مشہور ہوئے۔

خباب بن ارتؓ

خاباب نام تھا اور ابو عبد اللہ کنیت تھی۔ زمانہ جاہلیت میں غلام بنا کر مکہ میں فروخت کیے گئے۔ خبابؓ کا اسلام لانے والوں میں چھٹا نمبر تھا، اسی لیے "سادس الاسلام" کہلاتے تھے۔ یہ غلام تھے، ان کا کوئی بھی حامی و مددگار نہ تھا، اس لیے کفار نے ان کو مشق ستم بنا لیا اور ان کو بڑی دردناک سزائیں دیتے تھے، دھکتے ہوئے انگاروں پر ننگی پیٹھ لٹا کر سینہ پر ایک بھاری پتھر رکھ کر ایک آدمی اوپر سے دبا تا اور زخموں کی رطوبت اُگ کو بجھاتی، لیکن اس سختی کے باوجود وہ زبان کلمہ توحید سے نہ پھرتی، نبی ﷺ اس کس مپر سی کی حالت میں دل جوئی کرتے تھے؛ اُن کا آقا تانسنگ دل تھا کہ وہ ان کے لیے اتنی مدد بھی نہ برداشت کر سکا اور اس کی سزا میں لوہا لگا میں تپا کر اس سے ان کا سردا خ دیا۔

عاص بن وائل کے ذمہ ان کی مزدوری کے پیسے تھے، یہ جب اُس سے تقاضا کرتے تو جواب دیتا کہ 'جب تک محمد ﷺ کا ساتھ نہ چھوڑو گے، اس وقت تک نہیں مل سکتے؛ یہ جواب دیتے کہ 'جب تک مر کر دوبارہ زندہ نہ ہو گے میں محمد ﷺ کو نہیں چھوڑ سکتا' وہ کہتا 'چھ ماہیں مر کر پھر زندہ ہوں گا اور مجھ کو مال اور اولاد ملے گی، تو اُس وقت تمہاری مزدوری ادا کروں گا، اس طرح مسلمانوں کے اس عقیدے پر طنز تھا کہ مرنے کے بعد دوبارہ زندگی ملے گی اس واقعہ پر کلام اللہ کی یہ آیت نازل ہوئی:

أَفَرَأَيْتَ الَّذِي كَفَرَ بِآيَاتِنَا وَقَالَ لَأُوتِيَنَّ مَالًا وَكَرًّا ۗ أَطَّلَعَ الْغَيْبَ أَمْرًا إِنَّهُ أَخْتَلَىٰ عِنْدَ الرَّحْمٰنِ

عَهْدًا ۙ كَلَّا ۚ سَنَكْتُبُ مَا يَقُولُ وَنَمُدُّ لَهُ مِنَ الْعَذَابِ مَدًّا ۗ (سُورَةُ مَرْيَمَ: ۷۷ تا ۷۹) پھر تو نے دیکھا اس شخص کو جو ہماری آیات کو ماننے سے انکار کرتا ہے اور کہتا ہے کہ میں تو مال اور اولاد سے نوازا ہی جاتا ہوں گا؟ کیا اسے غیب کا پتا چل گیا ہے یا اس نے رحمن سے کوئی عہد لے رکھا ہے؟ ہر گز نہیں، جو کچھ یہ کہتا ہے اسے ہم لکھ لیں گے۔ [یاد رہے کہ سُورَةُ مَرْيَمَ نبوت کے پانچویں برس میں نازل ہوئی، یہ وہ برس ہے جس میں ظلم و تشدد عروج پر تھا]

زمانہ جاہلیت میں اور پھر کافی بعد تک تلواریں بنا کر روزی کماتے رہے۔ امیر المؤمنین سیدنا عمرؓ اُن قربانیوں کی وجہ سے جو اسلام کے قیام کی خاطر خبابؓ نے دی تھیں، اُن کا بہت احترام کرتے تھے ایک دن یہ ان سے ملنے گئے تو سیدنا عمرؓ نے اُن کو اپنی نشست پر بٹھایا اور لوگوں کو مخاطب کر کے فرمایا کہ ان کے علاوہ صرف ایک شخص اور ہے جو اس جگہ بیٹھنے کا مستحق ہے، خبابؓ نے پوچھا امیر المؤمنین! وہ کون؟ فرمایا بلالؓ! خبابؓ نے عرض کیا وہ میرے برابر کیوں کر [اس اعزاز کے] مستحق ہو سکتے ہیں، مشرکین میں ان کے بہت سے مددگار تھے؛ لیکن میرا پوچھنے والا سوائے اللہ کے کوئی نہ تھا، اس کے بعد اپنے دور ابتلا کے مصائب کی داستان سنائی۔

مرض الموت کے موقع پر کچھ لوگ عیادت کرنے آئے اور کہا ابو عبد اللہ تم کو خوش ہونا چاہیے، جلد اپنے ساتھیوں سے مل جاؤ گے، یہ سن کر رقت طاری ہو گئی، فرمایا کہ میں موت سے نہیں گھبراتا تم لوگوں نے ایسے لوگوں کو یاد دلا یا جو اس دنیا سے بغیر کچھ لیے آجر کے مستحق اٹھے، مجھ کو خوف ہے کہ کہیں مجھے یہ دنیا، ثوابِ آخرت کے بجائے نہ مل گئی ہو۔

ارقم بن ابی الارقم

آپ کی کنیت ابو عبد اللہ تھی۔ ارقمؓ کا خاندان بنو مخزوم، ایام جاہلیت میں مخصوص عزت و اقتدار کا مالک تھا، ان کے دادا ابو جندب اسد بن عبد اللہ اپنے زمانہ میں مکہ کے ایک نہایت سربرآوردہ رئیس تھے۔ آپؓ ابو جہل کے قریبی عزیز یعنی عم زاد تھے، ارقمؓ کے اسلام پر احسانات میں سے ایک یہ ہے کہ انھوں نے اسلام کو پہلا مرکز مہیا کیا جو دارِ ارقم کے نام سے جانا جاتا ہے، یہ مکان کوہ صفا کے اتنا قریب تھا کہ سعی کے دوران حاجی اس کے دروازے کے سامنے سے گزرتے تھے ارقمؓ کے اوصاف میں عبادت اور تقویٰ بہت نمایاں تھے، ایک مرتبہ انھوں نے بیت المقدس کا قصد کیا اور رخت

سفر باندھ کے رسول اللہ ﷺ سے رخصت ہونے آئے، آپ ﷺ نے پوچھا کہ تجارت کے خیال سے جاتے ہو یا کوئی خاص ضرورت ہے؟ بولے میرے ماں باپ آپ پر فدا ہوں یا رسول اللہ ﷺ کوئی ضرورت نہیں ہے، صرف بیت المقدس میں نماز پڑھنا چاہتا ہوں، آپ نے بتایا کہ میری اس مسجد کی ایک نماز مسجد حرام کے سوا تمام مساجد کی ہزار نمازوں سے بہتر ہے، ارتم نے یہ سنتے ہی، مسجد نبوی ﷺ کو چھوڑ کر بیت المقدس جانے کا ارادہ ترک کر دیا۔

ارتم نے دارِ ارقم کو جو اپنی تاریخی عظمت کے لحاظ سے ایک تاریخی یادگار تھا، وقف علی الاولاد کر دیا خلیفہ مہدی کے 'ہونہاروں' نے اسے منہدم کر کے نئے سرے سے ایک محل تعمیر کرایا، پھر گردش ایام کے دوران اس میں تبدیلیاں ہوتی رہیں اور اس طرح آغاز اسلام کی پہلی تربیت گاہ کی عمارت کو آنے والے کبھی نسلیں کبھی نہ دیکھ سکیں گی۔

ارتم ۸۳ برس کی عمر پا کر ۵۳ ہجری میں اللہ تبارک و تعالیٰ سے ملاقات کے لیے اس دارِ فانی سے کوچ کر گئے۔ انھوں نے وصیت فرمائی تھی کہ سعد بن ابی وقاصؓ ان کے جنازہ کی نماز پڑھائیں، لیکن وہ آپ کی وفات کے وقت مدینہ سے کچھ فاصلہ پر کسی دوسرے مقام پر تھے، ان کے آنے میں دیر ہوئی تو ابی مدینہ مروان بن حکم نے کہا کہ ایک شخص کے انتظار میں جنازہ کب تک رُکارہے گا؟ اور چاہا کہ خود آگے بڑھ کر امامت کرے، لیکن آپ کے بیٹے عبید اللہؓ نے اجازت نہ دی اور ان کا قبیلہ بنی مخزوم سیدنا ارتمؓ کی وصیت کی تکمیل کے لیے جم گیا، بات کچھ جھگڑے کی شکل اختیار کر چکی تھی کہ اسی دوران سعد بن ابی وقاصؓ تشریف لے آئے اور انھوں نے ہی نماز پڑھائی۔ آپؓ کو جنت البقیع میں دفن کیا گیا۔

زیر بن العوامؓ

آپ کی کنیت ابو عبد اللہ تھی اور لقب حواری رسول اللہ ﷺ۔ آپ کی نبی ﷺ سے کئی رشتہ داریاں تھیں۔ آپؓ کی والدہ صفیہؓ نبی ﷺ کی پھوپھی تھیں، اس طرح آپؓ رسول اللہ ﷺ کے پھوپھی زاد بھائی تھے، ام المومنین خدیجہؓ کے حقیقی بھتیجے بھی تھے اور ابو بکرؓ کے داماد ہونے کے سبب سے رسول اللہ ﷺ کے سزاؤں سے بھی تھے۔ ان کی والدہ صفیہؓ نے ابتدا ہی سے ان کی ایسی تربیت کی تھی کہ وہ جوان ہو کر ایک بہادر مرد بنیں ایک دفعہ نوفل بن خویلد جو اپنے بھائی عوام کے مرنے

کے بعد ان کے سر پرست تھے، صفیہؓ پر نہایت خفا ہوئے کہ کیا تم اس بچے کو اس طرح مار مار کے مار ڈالو گی، اور بنو ہاشم [صفیہؓ کے قبیلہ کے لوگوں] سے کہا کہ تم لوگ صفیہؓ کو سمجھاتے کیوں نہیں! صفیہؓ نے رجز میں اس خفگی کا جواب دیا کہ: "جس نے یہ کہا کہ میں اس سے بغض رکھتی ہوں، اس نے غلط کہا، میں تو اس کو اس لیے مارتی ہوں کہ عقل مند بنے اور فوجوں کو شکست دے سکے اور۔۔۔" اس تربیت کا یہ اثر تھا کہ وہ بچپن ہی میں بڑے بڑے مردوں کا مقابلہ کرنے لگے تھے۔ زیرؓ صرف سولہ برس کے تھے جب ایمان لائے۔ ایک دفعہ کسی نے مشہور کر دیا کہ مشرکین نے رسول اللہ ﷺ کو گرفتار کر لیا ہے، یہ سن کر اسی وقت تلوار برہنہ لے کر مجمع کو چیرتے ہوئے آپ کے گھر پر حاضر ہوئے، رسول اللہ ﷺ نے دیکھا تو پوچھا زیرؓ! یہ کیا؟ عرض کیا مجھے معلوم ہوا تھا کہ (اللہ نہ کردہ) آپ گرفتار کر لیے گئے ہیں، آپ نہایت خوش ہوئے اور ان کے لیے دعائے خیر فرمائی یہ پہلی تلوار تھی جو اسلام کی حمایت میں میان سے باہر آئی (وہ بھی ایک نوخیز لڑکے کے ہاتھ سے)۔

عثمانؓ بن عفان

ابو عبد اللہ اور ابو عمر کنیت تھی، ذوالنورین لقب اس لیے کہ رسول اللہ ﷺ کی دو صاحب زادیاں یکے بعد دیگرے آپ کے نکاح میں آئیں۔ عثمانؓ کا خاندان ایام جاہلیت میں غیر معمولی عزت اور وقار رکھتا تھا۔ عثمانؓ واقعہ فیل کے چھٹے برس پیدا ہوئے، بچپن میں لکھنا پڑھنا سیکھ لیا تھا، عہد شباب کا آغاز ہوا تو تجارتی کاروبار میں مشغول ہوئے اور اپنی صداقت، دیانت اور راست بازی کے باعث کاروبار کو غیر معمولی فروغ حاصل ہوا۔

ایک روزہ حسب معمول اپنے دوست ابو بکرؓ کے پاس آئے اور اسلام کے متعلق گفتگو شروع ہوئی، اس گفتگو سے آپ اتنے متاثر ہوئے کہ بارگاہ نبوت میں حاضر ہو کر اسلام قبول کرنے پر آمادہ ہو گئے، ابھی دونوں حضرات جانے کا خیال ہی کر رہے تھے کہ خود نبی ﷺ تشریف لے آئے اور عثمانؓ کو دیکھ کر فرمایا، "عثمان! اللہ کی جنت قبول کر، میں تیری اور تمام خلق کی ہدایت کے لیے مبعوث ہوا ہوں"۔ عثمانؓ کا بیان ہے کہ زبان نبوت کے ان سادہ جملوں میں نہ جانے کیا تاثیر تھی کہ میں بے اختیار کلمہ شہادت پڑھنے لگا اور اسلام میں داخل ہو گیا۔

اس موقع پر یہ جاننا ضروری ہے کہ سیدنا عثمانؓ کا تعلق اموی خاندان سے تھا جو بنو ہاشم کا حریف تھا اور اموی لوگ رسول اللہ ﷺ کی متوقع کام یابی کو اس لیے خوف و حسد کی نگاہ سے دیکھتے تھے کہ کہیں محمدؐ کی کام یابی سے عرب کی سیادت کی باگ بنو امیہ کے ہاتھ سے نکل کر کلاماً بنو ہاشم کے پاس چلی جائے گی، یہی وجہ تھی کہ عقبہ بن ابی معیط اور ابوسفیان (دورِ جاہلیت میں) اسلام کو دبانے میں نہایت سرگرمی سے پیش پیش رہے لیکن عثمانؓ کا دل خاندانی عصبیتوں سے پاک تھا انھوں نے نہایت جرأت کے ساتھ اپنے خاندان کے خلاف اس زمانہ میں حق کی آواز پر لبیک کہا۔

خلفائے راشدین میں آپ کا تیسرا نمبر ہے، انتہائی مظلومی کی حالت میں مفسدین کے ہاتھوں شہید ہوئے۔ خلیفۃ المومنین ہونے اور طاقت رکھنے کے باوجود آپؓ نے مفسدین کے خلاف طاقت کا استعمال نہیں کیا، اس لیے کہ آپ اُمت کے وہ پہلے فرد نہیں بننا چاہتے تھے جو مسلمانوں پر تلوار اٹھانے والا ہو اور نہ ہی مفسدین کے اس مطالبے کے آگے کم زوری دکھائی کہ خلافت سے دست بردار ہو جائیں۔ قرآن کے پہلے سرکاری نسخے (authenticated versions) تمام اسلامی سلطنتوں میں بھجوائے اور قرآن پڑھتے ہوئے، ایک نسخے پر اپنے گرنے والے خون کے دھبوں سے اپنی معصومیت کی مہر لگا کر جان دی۔

عبدالرحمن بن عوفؓ

عبدالرحمنؓ کا اصلی نام عبد عمرو تھا اور کنیت ابو محمد، جب ایمان لائے تو رسول اللہ ﷺ نے مشرکانہ نام تبدیل کر کے عبدالرحمن رکھا۔ اس وقت آپ کی عمر تیس برس سے کچھ اوپر ہو چکی تھی، دورِ جاہلیت میں ہی شراب سے تائب ہو چکے تھے، ابو بکرؓ کی تبلیغی مساعی سے نبی ﷺ کے پاس آئے اور اسلام قبول کیا۔ پہلے ہجرت کر کے حبشہ تشریف لے گئے، پھر وہاں سے مدینہ پہنچے، یہاں رسول اللہ ﷺ نے سعد بن الربیع انصاریؓ سے بھائی چارہ کروایا، اور وہ انصار میں سے سب سے زیادہ مال دار تھے اور طبیعت کے فیاض بھی تھے، پیش کش کی کہ میرا نصف مال تم لے لو، اور میری دو بیویاں ہیں ان کو دیکھو جو پسند آئے میں اُسے طلاق دے دوں گا، عدت گزارنے کے بعد تم نکاح کر لینا،^{۷۹} لیکن عبدالرحمنؓ نے خود داری سے مال لینا گوارا نہ کیا اور جواب دیا کہ اللہ تمہارے مال اور اہل

۷۹ انصاری صحابہ کی اپنے مہاجرین بھائیوں کے لیے بیویوں کو طلاق دے دینے کی پیشکش پر مستشرقین شدید تنقید اور سیرت النبی ﷺ عظیم شامل ہستیاں ۱۱۱ باب ہفتم: کاروانِ نبوت میں شامل

وعیال میں برکت دے مجھے صرف بازار دکھادو، لوگوں نے بنی قینقاع کے بازار میں پہنچادیا، وہاں سے واپس آئے تو کچھ گھی اور پنیر وغیرہ نفع میں بچالائے۔ دوسرے روز باقاعدہ تجارت شروع کر دی، یہاں تک کہ کچھ دنوں کے بعد بارگاہِ نبوت میں حاضر ہوئے تو جسم کی سجاوٹ، لباس اور خوشبووں سے ایسا صاف ظاہر ہو رہا تھا گویا دو لہوا بھی شادی کی محفل سے اُٹھ کر آیا ہے، پوچھنے پر بتایا کہ ایک انصاریہ سے شادی کر لی ہے، پوچھا مہر کس قدر؟ عرض کیا ایک کھجور کی گٹھلی کے برابر سونا، حکم ہوا: **اَوْلَیْمٌ وَّلَوْ بِشَاہَا**، "تو پھر ولیمہ کرو اگرچہ ایک بکری ہی کا ہو۔"

سانلوں، مسکینوں اور احباب کو کھانا کھلانا ان کا ذوق تھا، تاہم اگر قیمتی اور خوش ذائقہ کھانا سامنے آجاتا تو گذشتہ فقر و فاقہ یاد کر کے آنکھیں پر نم ہو جاتیں فقر و فاقہ کے زمانے میں بیماری کی وجہ سے جسم موٹے کپڑے سے الرجک ہو گیا تھا نبی ﷺ نے آپ کو خاص طور پر ریشمی کپڑے پہننے کی استثنائی اجازت دی [exceptional] تھی، ایک دفعہ آپ کے بیٹے ابو سلمہ ریشمی کرتہ پہننے ہوئے تھے، عمر نے دیکھا تو ان کے گریبان میں ہاتھ ڈال کر کرتہ پھاڑ دیا، عبدالرحمن نے کہا کیا آپ کو معلوم نہیں کہ مجھے اجازت ملی ہے، فرمایا ہاں معلوم ہے! لیکن وہ اجازت صرف تمہارے لیے ہے تمہارے بیٹے کے لیے نہیں ہے۔

سعد بن ابی وقاصؓ

ابو اسحاق آپ کی کنیت تھی انیس برس کی عمر میں ابو بکرؓ کی کوششوں سے اسلام قبول کرنے کے لیے رسول اللہ ﷺ کے پاس ان ہی کے ہم راہ تشریف لائے۔ بعض روایات سے معلوم ہوتا ہے کہ وہ اپنے آپ کو تیسرا مسلمان بتاتے ہیں، لیکن علماء کی تحقیق کے مطابق اللہ تعالیٰ چھ سات دیگر خاندان کے سربراہوں کو ان سے قبل اسلام لانے کی توفیق عطا فرما چکے تھے۔ جہاں تک ان سے قبل ایمان لانے والوں کی تعداد کا معاملہ ہے تو صرف نبی ﷺ کے گھر میں نبوت کے پہلے دو ایام میں چھ افراد، چار خواتین [ایک بیوی اور تین بیٹیاں] اور دو مرد ایمان لائے تھے، یہ ممکن ہے کہ سعد بن ابی وقاصؓ کو تمام اہل ایمان سے اپنے قبول اسلام کے وقت تعارف نہ ہو اور وہ صرف دو اہل ایمان کو جانتے ہوں۔

اسے عورتوں پر ظلم قرار دیتے ہیں۔ اس معاملے کی حیثیت پر ہم ان شاء اللہ ہجرت مدینہ کے موقع پر گفتگو کر کے یہ بتائیں گے اس زندگی کو اللہ کی خاطر بسر کرنے والے اور دنیا کو آخرت کی کھیتی جانے والے مومن مردوں، اور جاننے والی مومن عورتوں کے نزدیک اس دنیا اور اس کے علائق کی کیا حیثیت اور اہمیت ہوتی ہے۔

دورِ نبوت کے پہلے تین برسوں (کم و بیش) کے دوران مسلمان، قریش سے خواہ مخواہ مقابلے کی قبل از وقت فضا پیدا کرنے سے احتراز کرنے کی خاطر، حرم کے بجائے آبادی سے ہٹ کر پہاڑیوں کے درمیان گھاٹیوں میں نماز ادا کرتے تھے۔ ایک دفعہ ایک گھاٹی میں چند صحابہؓ نماز میں مصروف تھے، اتفاق سے قریش کے کچھ لوگ اس طرف آگئے اور ان لوگوں کا مذاق اڑانے لگی، سعد بن ابی وقاصؓ نے اونٹ کی ایک ہڈی اٹھا کر اس زور سے ماری کہ ایک کا سر پھٹ گیا، اسلام کی حملیت میں یہ پہلا زخم تھا جو کسی کو لگا یا گیا۔

سعد بن ابی وقاصؓ کی والدہ کو جب بیٹے کی تبدیلی مذہب کی اطلاع ملی تو بہت ناراض ہوئیں اور طویل عرصے انھیں شرک کی طرف واپس آنے کے لیے مجبور کرتی رہیں، یہاں تک کہ نبوت کے پانچویں برس، جب سب قریش کے لوگوں نے اپنے اپنے رشتہ داروں، غلاموں اور زیر دست لوگوں پر دباؤ ڈالنا اور مارنا پیٹنا شروع کیا تو ان کی والدہ نے بھی سعدؓ سے شدید قسم کا احتجاج کیا اور بات چیت، کھانا پینا سب چھوڑ دیا، سعدؓ اپنی ماں کے چہیتے اور فرماں بردار تھے، یہ سخت آزمائش تھی، والدہ مسلسل تین دن تک احتجاجاً بے آب و دانہ بھو کی بیاسی رہیں اس موقع پر اللہ تعالیٰ نے تمام مومنین کے لیے معصیتِ الہی میں والدین کی نافرمانی کا ایک قانون عطا فرمادیا - **وَإِنْ جَاهَدَاكَ لِتُشْرِكَ بِنَ مَا لَيْسَ لَكَ بِهِ عِلْمٌ فَلَا تُطِعْهُمَا (الْعَنْكَبُوتُ: ۸)**؛ ترجمہ: لیکن اگر وہ تجھ پر زور ڈالیں کہ تو میرے ساتھ کسی ایسے (معبود) کو شریک ٹھہرائے جسے تو میرے شریک کی حیثیت سے نہیں جانتا تو ان کی اطاعت نہ کر۔

سعد رضی اللہ عنہ اسلام قبول کرنے کے بعد نبی ﷺ کے ساتھ اُس وقت تک مکہ ہی میں مقیم رہے جب تک کاروانِ حق سے اللہ کی خاطر اپنے وطن اور گھر بار کو چھوڑ کر یثرب کی جانب منتقل ہونے کا مطالبہ نہیں کیا گیا۔ آپ حبشہ نہیں گئے گو مکہ کی زمین عام مسلمانوں کے لیے تنگ اور پُر صعوبت تھی مگر آپ صبر سے ہر قسم کے ناگوار حالات کا مقابلہ کرتے رہے۔ جب اللہ تعالیٰ کی جانب سے ہجرت کا لائن ہو گیا اور رسول اللہ ﷺ نے صحابہ کرامؓ کو مدینہ کی جانب نکلنے کا حکم دیا، تب حکم عام کی تعمیل میں سعد بن ابی وقاصؓ اپنا گھر بار چھوڑ کر مدینہ کی جانب ہجرت کے لیے نکل کھڑے ہوئے اور وہاں اپنے بھائی عتبہ بن ابی وقاصؓ کے مکان میں قیام کیا۔ جنھوں نے ایام جاہلیت میں ایک خون

کیا تھا اور انتقام کے خوف سے مدینہ میں سکونت پذیر تھے۔ مدینے پہنچ کر مسلمانوں کو ایک گونہ آزادی میسر آئی تاہم ہردم قریش مکہ کے حملہ کا خطرہ موجود تھا، رسول اللہ ﷺ نے عبدہ بن الحارثؓ کو ساٹھ سواروں کے ساتھ قریش کے قافلوں کی نقل و حرکت دریافت کرنے کے لیے روانہ فرمایا، سعد بن ابی وقاصؓ بھی اس دستے میں شامل تھے۔ حجاز کے ساحلی علاقہ میں قریش کی ایک بڑی جماعت سے سامنا ہوا چونکہ صرف خبر گیری مقصد تھی اس لیے کوئی لڑائی نہ کی مگر یہاں بھی سعدؓ کی نیکی میں سبقت کے لیے طبیعت بے تاب نے ایک تیر چلا ہی دیا، یہ بھی نبی ﷺ کی اسلامی تحریک کا پہلا تیر تھا جو اللہ کی راہ میں چلایا گیا۔

طلحہ الخیرؓ

آپ کے دو لقب تھے، فیاض اور خیر؛ ابو محمد کنیت تھی،۔ طلحہؓ ہجرت نبوی ﷺ سے چوبیس برس قبل پیدا ہوئے، یعنی آپ کریم ﷺ سے کم و بیش ۲۹ برس چھوٹے تھے۔ ان کو بچپن ہی سے تجارتی مشاغل میں مصروف ہونا پڑا، عنقوانِ شباب ہی میں دوردراز ممالک کے سفر کا اتفاق ہوا۔ ابو بکرؓ کی کوششوں سے نبی ﷺ کی خدمت میں اسلام قبول کرنے حاضر ہوئے، طلحہ ان آٹھ آدمیوں میں سے ایک ہیں جو ابتدائے اسلام میں ایمان لائے، اسلام لانے کے بعد جب چوتھے برس سے کفار کے جبر و ستم کا آغاز ہوا تو وہ بھی اس سے محفوظ نہ رہے، عثمان بن عبید اللہ نے جو نہایت سخت مزاج اور طلحہؓ کا حقیقی بھائی تھا، ان کو اور ابو بکرؓ کو ایک ہی رسی میں باندھ کر مارا کہ اسلام کو ترک کر دیں۔ طلحہؓ نے مکہ میں نہایت خاموش زندگی بسر کی اور اپنے تجارتی مشاغل میں مصروف رہے، چنانچہ جس وقت رسول اللہ ﷺ اور ابو بکرؓ سفر ہجرت میں مدینہ تشریف لے جا رہے تھے، اس وقت وہ اپنے تجارتی قافلہ کے ساتھ شام سے واپس آ رہے تھے، راہ میں ملاقات ہوئی، انھوں نے ان دونوں کی خدمت میں کچھ شامی سفید کپڑے پیش کئے اور بتایا کہ اہل مدینہ نہایت بے چینی اور اضطراب کے ساتھ انتظار کر رہے ہیں۔ رسول اللہ ﷺ ان سفید کپڑوں میں مدینہ کی طرف بڑھے اور طلحہؓ نے مکہ پہنچ کر اپنے تجارتی کاروبار کو لپیٹا اور ابو بکرؓ کے اہل و عیال کو لے کر مدینہ پہنچے، اسعد بن زرارہؓ نے ان کو اپنا مہمان بنایا۔

ابوالسائب آپ کی کنیت تھی، آپ نے جاہلیت میں بھی کبھی شراب نہ پی۔ سن پانچ نبوی میں صحابہؓ کی ایک جماعت نے رسول اللہ ﷺ کی اجازت سے حبش کی راہ لی، عثمان بن مظعون رضی اللہ عنہ مہاجرین کے امیر تھے۔ تمام قریش کے ایمان لانے کی ایک غلط افواہ سن کر مکہ واپس آ گئے۔ ولید بن مغیرہ کے نے ان کو اپنی پناہ دی لیکن ایک روز ولید بن مغیرہ کے پاس پہنچے اور فرمایا، اے ابو عبد شمس تمہاری ذمہ داری پوری ہو چکی، اس وقت تک میں تمہاری پناہ میں تھا، لیکن اب اللہ اور اس کے رسول کی حمایت میں رہنا پسند کرتا ہوں، (جس طرح دیگر اہل ایمان بغیر کسی کی پناہ کے رہ رہے ہیں) میرے لیے رسول اللہ ﷺ اور ان کے اصحاب کا نمونہ کافی ہے۔

اس اعلان کے بعد ایک روز عثمان بن مظعون قریش کی ایک مجلس میں تشریف لائے، ولید اس زمانہ کا مشہور شاعر تھا اس نے جب اپنا قصیدہ سناتے ہوئے یہ مصرع پڑھا، جس کے معنی ہیں کہ اللہ کے سوا تمام چیزیں ہلاک ہونے والی ہیں، تو عثمان نے بے اختیار داد دی کہ تم نے سچ کہا؛ لیکن جب اس نے دوسرا مصرع پڑھا: کل نعیم لامحالة زائل یعنی تمام نعمتیں یقیناً زائل ہو جائیں گی تو عثمان بول اٹھے، جھوٹ کہتے ہو جنت کی نعمتیں کبھی زائل نہ ہوں گی، ولید نے خفیف ہو کر کہا، ارے قریش کے لوگو! اللہ کی قسم تمہاری مجلسوں کا حال یہ نہ تھا، اس جملہ سے تمام مجمع کو غصہ آ گیا اور ایک شخص نے آپ کو اس زور سے طمانچہ مارا کہ ایک آنکھ زرد پڑ گئی، لوگوں نے کہا عثمان! اللہ کی قسم تم ولید کی حمایت میں نہایت معزز تھے اور تمہاری آنکھ اس صدمہ سے محفوظ تھی، بولے اللہ کی حمایت سب سے زیادہ با من و ذی عزت ہے اور جو میری آنکھ صحیح و تندرست ہے وہ بھی اپنے رفیق کے صدمہ میں شریک ہونے کی منتہی ہے، ولید نے کہا کیا اب بھی تم میری پناہ میں آنا قبول کرتے ہو؟ فرمایا میرے لیے صرف اللہ کی پناہ بہت ہے۔ رہبانیت کی طرف شدید میلان تھا، ایک دفعہ انھوں نے چاہا کہ اپنی فطری شہوت کو فنا کر دیں لیکن رسول اللہ ﷺ نے اجازت نہ دی اور فرمایا: "کیا میری ذات تمہارے لیے اُسوہ حسنہ نہیں ہے؟ میں اپنی بیویوں سے ملتا ہوں، گوشت کھاتا ہوں، روزے رکھتا ہوں اور افطار کرتا ہوں، بے شک میری امت کا خصی ہونا صرف روزے رکھنا ہے، اس لیے جو شخص خصی کرے گا یا خصی بنے گا وہ میری امت سے نہیں ہے۔"

شوقِ عبادت نے بیوی سے بالکل بے نیاز کر دیا تھا، ایک روز ان کی زوجہ محترمہ حرم نبوی ﷺ میں آئیں، امہات المؤمنینؓ نے ان کو عمدہ سنوری ہوئی حالت میں نہ پا کر پوچھا، تم نے ایسی شکل کیوں بنا رکھی ہے؟ تمہارے شوہر تو دولت مند ہیں "بولیں مجھے ان سے کیا سر وکار؟ وہ رات رات بھر نمازیں پڑھتے ہیں، دن کو روزے رکھتے ہیں، امہات المؤمنینؓ نے نبی ﷺ سے اس کا تذکرہ کیا تو آپ ﷺ اسی وقت عثمان بن مظعونؓ کے پاس تشریف لائے اور فرمایا عثمان بن مظعون کیا میری ذات تمہارے لیے نمونہ نہیں ہے؟ بولے میرے ماں باپ آپ پر فدا ہوں کیا بات ہوئی؟ ارشاد ہوا، تم رات بھر عبادت کرتے ہو، دن کو ہمیشہ روزہ رکھتے ہو، عرض کیا "ہاں" ایسا کرتا ہوں، حکم ہوا، ایسا نہ کرو، تمہاری آنکھ کا، تمہارے جسم کا اور تمہارے اہل و عیال کا تم پر حق ہے، نمازیں بھی پڑھو اور آرام بھی کرو، روزے بھی رکھو اور افطار بھی کرو" اس نصیحت پر آپؐ نے عمل کیا۔ غزوہ بدر میں شریک تھے، میدان جنگ سے واپس آ کر اُسی برس بیمار ہوئے، انصاری بھائی اور آپ کے بیوی بچوں نے تیمارداری کی، ہجرت کے ۳۰ ماہ بعد یعنی ۳ ہجری کے آخری ایام میں ام العلاء انصاریہ کے گھر میں وفات پائی۔

ام العلاء انصاریہؓ فرماتی ہیں کہ جب تجھیز و تکفین کے بعد جنازہ تیار ہوا تو نبی ﷺ تشریف لائے، میں نے کہا ابو السائب! تم پر اللہ کی رحمت ہو میں گواہی دیتی ہوں کہ اللہ نے تم کو معزز کیا، ارشاد ہوا تمہیں کس طرح معلوم ہوا کہ اللہ نے معزز کیا؟ میں نے کہا کہ میرے ماں باپ آپ ﷺ پر فدا ہوں اے اللہ کے رسول اللہ پھر کس کو معزز کرے گا؟ فرمایا عثمانؓ کو درجہ یقین [کامل ایمان] حاصل تھا اور میں اس کے لیے بہتری کی امید رکھتا ہوں، لیکن اللہ کی قسم میں اللہ کا رسول ہو کر بھی نہیں جانتا کہ میرا کیا انجام ہوگا۔ (بخاری کتاب الجنائز: ۱/۱۶۶)

رسول اللہ ﷺ کو عثمان بن مظعونؓ کی مفارقت کا شدید غم تھا، آپ ﷺ نے تین دفعہ جھک کر ان کی پیشانی کو بوسہ دیا اور اس قدر چپٹم پر غم ہوئے کہ مبارک آنسوؤں نے عثمانؓ کے رخسار کو گیلیا کیا، پھر سر مبارک اٹھا کر بھرائی ہوئی آواز میں فرمایا، ابو السائب، میں تم سے جدا ہوتا ہوں، تم دنیا سے اس طرح نکل گئے کہ تمہارا دامن ذرا بھی اس دنیا سے ملوث نہ ہو۔ ایک روایت کے مطابق اس وقت تک مدینہ میں مسلمانوں کا کوئی خاص قبرستان نہ تھا، عثمانؓ کی وفات کے

بعد نبی ﷺ نے مقام البقیع کو مسلمانوں کے قبرستان کے لیے منتخب فرمایا، چنانچہ آپؐ وہ پہلے صحابی تھے جو اس گورستان میں دفن ہوئے^{۸۰}، آپ ﷺ نے جنازہ کی نماز پڑھائی، قبر کے کنارے کھڑے ہو کر اہتمام سے دفن کرایا اور قبر کے سرے پر کوئی چیز بطور علامت نصب کر کے فرمایا، اب جو مرے گا وہ اسی کے آس پاس مدفون ہوگا۔

ابو عبیدہ ابن الجراح رضی اللہ عنہ

آپ کا نام عامر تھا، اپنی کنیت ابو عبیدہ سے جانے جاتے ہیں آپ کا لقب امینُ الامت تھا۔ ابو بکر رضی اللہ عنہ کی کوششوں سے اسلام قبول کیا غزوہ بدر میں ابو عبیدہؓ کے والد عبداللہ کفار کی طرف سے لڑنے آئے تھے، انھوں نے دانستہ خوب نشانہ باندھ کر اپنے بیٹے کو مارنا چاہا لیکن ابو عبیدہؓ نے ایک ہی ہاتھ میں اُن کا کام تمام کر دیا، درحقیقت یہ میدانِ جنگ میں ایمانِ خالص کا اظہار تھا، جس میں مخالف کیمپ میں باپ، بھائی، دوست احباب اور تمام رشتہ دار بالکل اجنبی دشمن کی طرح نظر آتے ہیں، چنانچہ قرآن پاک نے اللہ کی خاطر اپنے رشتہ داروں سے کٹنے کی ان الفاظ میں داد دی۔ لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ وَرَسُولَهُ وَلَوْ كَانُوا آبَاءَهُمْ أَوْ أَبْنَاءَهُمْ أَوْ إِخْوَانَهُمْ أَوْ عَشِيرَتَهُمْ أُولَئِكَ كَتَبَ فِي قُلُوبِهِمُ الْإِيمَانَ وَأَيَّدَهُمْ بِرُوحٍ مِنْهُ^{۸۱} ترجمہ: تم کبھی یہ نہ پاؤ گے کہ جو لوگ اللہ اور آخرت پر ایمان رکھنے والے ہیں وہ ان لوگوں سے محبت کرتے ہوں جنھوں نے اللہ اور اس کے رسول کی مخالفت کی ہے، خواہ وہ ان کے باپ ہوں، یا ان کے بیٹے، یا ان کے بھائی یا ان کے اہل خاندان۔ یہ وہ لوگ ہیں جن کے دلوں میں اللہ نے ایمان ثبت کر یا ہے اور اپنی طرف سے ایک روح عطا کر کے ان کو قوت بخشی ہے۔ (المجادلہ: ۲۲)

غزوہ احد میں رسول اللہ ﷺ کا چہرہ مبارک زخمی ہو گیا اور زرہ کی دو کڑیاں گڑ گئیں تھیں جس سے سخت تکلیف ہوئی تھی، ابو عبیدہؓ نے دانت سے پکڑ کر کھینچا ان کڑیوں کو اس طرح نکالنے کے دوران امین الامت کے دو دانت ٹوٹ گئے جو آپؐ ہی رسول اللہ ﷺ سے محبت کا نشان بن گئے۔

رسول اللہ ﷺ نے اہل بحرین سے مصالحت کر لی تھی، اور علا بن الحضرمی کو بحرین کا امیر مقرر کیا تھا، ابو عبیدہؓ ایک دفعہ وہاں سے جزیہ کی رقم لانے پر مامور ہوئے، جب جزیہ لے کر مدینہ پہنچے

۸۰ دوسری روایات کے مطابق پہلے صحابی جو بقیع کے قبرستان میں دفن ہوئے وہ اسعد بن زرارہ ہیں، راقم کے گمان میں یہی بات حقیقت سے زیادہ قریب ہے۔

تو اس روز صبح کو مسجد میں معمول کے خلاف بہت زیادہ لوگ جمع ہوئے، رسول اللہ ﷺ نے متبسم ہو کر فرمایا شاید تم لوگوں کو ابو عبیدہؓ کے آنے کی اطلاع ہو گئی ہے، لوگوں نے عرض کیا ہاں یا رسول اللہ! آپ نے فرمایا کہ آج میں تمہیں خوش کر دوں گا؛ لیکن اللہ کی قسم میں تمہارے فقر و افلاس سے نہیں ڈرتا؛ بلکہ مجھے ڈر ہے کہ پہلے لوگوں کی طرح تمہارے اوپر بھی دنیا کشادہ ہو جائے گی اور جس طرح پہلی قوموں کو دنیا کی دوڑ اور حسد و طمع نے ہلاک کیا، تمہیں بھی ہلاک کر دے گی۔

ابو سلمہ بن عبدالاسد رضی اللہ عنہ

عبداللہ بن عبدالاسد آپ کا نام تھا اور ابو سلمہ کنیت تھی۔ ابو سلمہؓ نے حبشہ کی جانب دونوں ہجرتوں میں شرکت کی، ان کی بیوی ام سلمہؓ بھی رفیق سفر رہیں، پھر حبش سے واپس آ کر عازم مدینہ ہوئے، بخاری کی ایک روایت سے ظاہر ہوتا ہے کہ وہ سب سے پہلے مہاجر تھے جو مدینۃ النبی میں تشریف لائے، مگر بخاری کی ایک دوسری روایت میں اولیت کا سہرا مصعب بن عمیرؓ کے سر باندھا گیا ہے، علمائے حدیث ان دونوں میں اس طرح ہم آہنگی پیدا کرتے ہیں کہ ابو سلمہؓ جب حبش سے مکہ واپس آنے کے بعد مدینہ چلے تو مستقل ہجرت کا حکم نہیں ہوا تھا، برخلاف اس کے مصعب بن عمیرؓ مدینے کی جانب مستقل ہجرت کے حکم کے بعد مدینہ آئے۔

غزوہ بدر و احد میں شرکت فرمائی، غزوہ احد میں لگنے والے ایک تیر نے ان کا بازو زخمی کر دیا جو کامل ایک ماہ تک زیر علاج رہنے کے بعد بظاہر مندمل ہو گیا، لیکن غیر محسوس طریقہ پر اندر ہی اندر زخم بڑھتا رہا اسی کے اثر سے کچھ عرصہ کے بعد انتقال فرمایا [انا للہ وانا الیہ راجعون]۔

ام سلمہؓ فرماتی ہیں کہ ایک روز ابو سلمہؓ نبی ﷺ کی مجلس سے بڑے اچھے موڈ میں گھر واپس آئے اور کہنے لگے کہ آج مجھے رسول اللہ ﷺ کے ایک ارشاد نے خوب حوصلہ دیا اور خوش کر دیا، آپ ﷺ نے فرمایا ہے کہ جو مصیبت زدہ مسلمان اپنی مصیبت میں اللہ کی طرف رجوع کر کے کہتا ہے: "اے اللہ! اس مصیبت میں میری مدد کر اور (نقصان کا) بہتر نعم البدل عطا فرما" تو اللہ اس کی دعا قبول فرماتا ہے۔ ام سلمہؓ فرماتی ہیں: چنانچہ ابو سلمہؓ کی موت نے جب مجھے نقصان پہنچایا تو میں نے اللہ کی طرف رجوع کر کے کہا اے اللہ! میری مدد کر اور کھوئی ہوئی چیز سے بہتر چیز عطا فرما؛ اور دل یہ کہتا تھا ابو سلمہؓ کا نعم البدل کون ہو سکتا ہے؟ عدت گزرنے کے بعد جب خود رسول اللہ ﷺ نے

نکاح کا پیام بھیجا تو مجھے معلوم ہو گیا کہ اللہ نے نعم البدل کا انتظام کر دیا ہے!

عبداللہ بن مسعود رضی اللہ عنہ

عبدالرحمن آپؓ کی کنیت تھی، دین اسلام سے زمانہ جاہلیت میں عقبہ بن معیط کی بکریاں چراتے تھے۔ ایک روز رسول اللہ صلی اللہ علیہ وسلم ابو بکرؓ کے ساتھ اس طرف سے گزرے جہاں یہ بکریاں چراتے تھے، ان دونوں حضرات کی شخصیات سے بہت متاثر ہوئے اور گزارش کی کہ ہدایت کی تعلیم دیں، آپ صلی اللہ علیہ وسلم نے شفقت سے ان کے سر پر دست مبارک پھیر کر فرمایا، تم تعلیم یافتہ بچے ہو۔ اُس روز سے وہ نبی صلی اللہ علیہ وسلم کے شاگردوں میں شامل ہوئے اور براہ راست نبی صلی اللہ علیہ وسلم سے قرآن کی تعلیم حاصل کی، اس معاملے میں اُن کا ہم پلہ کوئی نہ تھا۔ اسلام قبول کرنے کے بعد وہ ہمیشہ خدمت میں حاضر رہنے لگے اور رسول اللہ صلی اللہ علیہ وسلم نے ان کو اپنا خادم خاص مقرر کر لیا۔

ایک روز مسلمانوں نے آپس میں گفتگو کی اور کہا کہ اللہ کی قسم! قریش کو اب تک بلند آواز سے قرآن کسی نے نہیں سنایا، عبداللہ بن مسعود نے آگے بڑھ کر اپنے آپ کو پیش کیا، لوگوں نے کہا کہ تمہارا خطرہ میں پڑنا مناسب نہیں، اس کام کے لیے تو ایک ایسا شخص درکار ہے جس کا خاندان وسیع ہو اور وہ اس کی حمایت میں مشرکین سے محفوظ رہے، لیکن عبداللہ نے اصرار کیا اور دوسرے روز چاشت کے وقت قرآن کی تلاوت با آواز بلند شروع کی تو قریش نے تعجب اور غور سے سن کر پوچھا، ابن ام عبد کیا کہہ رہا ہے؟ کسی نے کہا کہ محمد پر جو کتاب اتری ہے اس کو پڑھتا ہے، یہ سننا تھا کہ تمام مجمع ٹوٹ پڑا اور اس قدر مارا کہ چہرہ پر دم آ گیا۔

عبداللہ جب اس فرض کو انجام دے کر سوجے ہوئے منہ کے ساتھ دار ارقم میں اپنے احباب میں واپس آئے تو لوگوں نے کہا کہ ہم اسی ڈر سے تم کو نہ جانے دیتے تھے، بولے، اللہ کی قسم! دشمنان دین آج سے زیادہ میری نظر میں کبھی حقیر نہ تھے، اگر تم پسند کرو تو کل میں پھر اسی طرح ان کے مجمع میں جا کر قرآن کریم کی تلاوت کروں، لوگوں نے کہا اس قدر کافی ہے کہ جس قرآن کا سننا وہ ناپسند کرتے تھے اُس کو تم نے سنا دیا۔

عمر و بن عبسہ رضی اللہ عنہ

عمر و بن عبسہ اور ابو ذر غفاریؓ کی ماں ایک تھیں اس طرح دونوں ماں جائے بھائی تھے عمروؓ

اسلام سے قبل ہی بت پرستی کو غلط جانتے تھے، نبی ﷺ کی خبر پا کر مکہ آئے، اس وقت رسول اللہ ﷺ اعلانِ اسلام کی تبلیغ نہیں کرتے تھے، اس لیے عمرو بن عبسہؓ ذرا احتیاط سے رسول اللہ ﷺ سے ملے اور سوال کیا کہ آپ کون ہیں؟ رسول اللہ ﷺ نے فرمایا کہ میں اللہ کا نبی ہوں، پوچھنا ہی کیا چیز ہے؟ جواب دیا کہ مجھ کو اللہ نے بھیجا (انسانوں کی ہدایت کے لیے مقرر کیا) ہے، پوچھنا کن امور کی تعلیم اور ہدایت کے لیے؟ فرمایا: بت پرستی کو ختم کرانے، توحید کی دعوت دینے اور صلہ رحمی کی تلقین کرنے کے لیے، پوچھا کسی اور نے بھی اس دعوت کو قبول کیا ہے؟ فرمایا: ہاں ایک غلام اور ایک آزاد نے [اس وقت ابو بکرؓ اور بلالؓ آپ کے ساتھ تھے]، اس سوال و جواب کے بعد عرض کیا، مجھ کو بھی اللہ والوں میں شامل کر لیجیے، میں آپ کے ساتھ ہی رہوں گا، فرمایا اس وقت تم وطن واپس جاؤ، جب میری بات کی شہرت ہو جائے پھر چلے آنا۔

مشرف بہ اسلام ہونے کے بعد نبی ﷺ کی ہدایت کے مطابق وطن لوٹ گئے اور آنے جانے والوں سے برابر حالات کا پتا چلاتے رہے، اتفاق سے مدینے سے کچھ لوگ آپ کے یہاں آئے، اُن سے پوچھا کہ جو شخص مدینہ میں آیا ہے، اُس کا کیا حال ہے انھوں نے کہا کہ لوگ جوق در جوق اس کی طرف ٹوٹ رہے ہیں، اس کی قوم نے تو اس کو قتل کر دینے کا تہیہ کر لیا تھا، مگر قتل نہ کر سکی، اب وہ مدینہ آ گیا ہے۔ یہ جان کر مدینہ روانہ ہو گئے اور رسول اللہ ﷺ کی خدمت میں حاضر ہو کر اپنا تعارف کرایا، آپ نے فرمایا، میں نے تم کو پہچان لیا تم مکہ میں مجھ سے ملے تھے، پھر عمر و نے باقی زندگی وہیں گزاری۔



خاموش غیر مہماتی دعوتی و تربیتی کام

گذشتہ صفحات میں آپ نے نبی ﷺ کے اولین ساتھیوں کے ایمان لانے اور بہت مختصراً اُن کے اوصاف اور کارناموں کا مطالعہ کیا۔ ان لوگوں نے خاموش غیر مہماتی، دعوتی و تربیتی کام کے ذریعے دنیا میں ایک تہذیبی اور سیاسی انقلاب برپا کر دیا۔ یہ وہ لوگ ہیں جو سُوْرَةُ الْعَلَقِ کی پہلی پانچ آیات کے نزول کے بعد نبوت کے ایک برس کے اندر اندر ایمان لے آئے۔ اس طرح آثارِ آغازِ نبوت ﷺ کے بعد ڈیڑھ برس مکمل ہو گئے کہ آثارِ نبوت ظاہر ہونے کے بعد چھ ماہ (۹ ربیع الاول تا ۲۱ رمضان المبارک) تعبد و تخت میں بسر ہوئے تھے [یکم شوال سے سُوْرَةُ الْاِنشَارِ کی ابتدائی سات

آیتوں کی حکم کی تعمیل میں اللہ تبارک و تعالیٰ کی رہ نمائی میں خاموش اور غیر مہماتی دعوتی کام شروع ہو گیا تھا، اس دوران جو قرآن مجید نازل ہوا اُس کا بھی مختصر جائزہ آچکا ہے۔ غیر اعلانیہ اور غیر مہماتی دعوتی کام کم و بیش تیسرے برس کے اختتام تک جاری رہا یعنی ابھی اس دورانیے کے ڈیڑھ سال مزید باقی ہیں۔ یہ سوال بہت اہم ہیں کہ اس دوران جو قرآن مجید مزید نازل ہوا وہ اس ٹیم کو کیا سکھاتا رہا؟ اُن کے اندر کیا جوت جگانا، کن جذبوں کو سلگاتا اور اُن کی زندگیوں کے لیے کیا سمت عطا کرتا رہا؟ اور جو لوگ مزید اس قافلہ راہ حق میں شامل ہوئے وہ کون تھے اور کس طرح انھوں نے قرآن کو سمجھنے اور اُس پر عمل کرنے کا حق ادا کرنے کے ساتھ اعلیٰ کلمہ اللہ کی جدوجہد میں اپنے قائد نبی ﷺ کے ساتھ اور آپس میں ایک ہم آہنگی کے ساتھ کام کیا ان کا جائزہ ہم اگلے باب میں لیں گے۔

نبی ﷺ کے جاں نثاروں کے اوصاف

یہ بات بہت غور طلب ہے کہ اصل کش مکش سے قبل کس طرح نبی ﷺ نے وہ ٹیم تیار کرنے میں اپنی ساری توانائیاں صرف کیں، جو آنے والی کش مکش میں کام کر سکے؟ وہ کون سے مطلوبہ اوصاف [تقویٰ، ایثار، آخرت کی طلب، جاں نثاری، لگن، دنیا سے کامل بے رغبتی، عسکری جذبہ، ہر شعبہ زندگی کے لیے ہر طرح کی بہترین صلاحیتیں، قائدانہ اوصاف اور کردار میں اس طرح کے دیگر تمام اوصاف] کس طرح اپنی ٹیم میں پیدا کیے..... جن کے ذریعے دنیا میں ایک تہذیبی اور سیاسی انقلاب لایا جاسکا؟ نبی ﷺ نے عرب کے اس گوشے سے آخر انسانوں کو کس ترکیب سے چنا، اُن کو صیقل کیا، باطل سے نکلوا دیا اور..... دنیا کا جغرافیہ، تمدن اور اُس کے سیاسی تانے بانے کو قیمت تک کے لیے تبدیل کر دیا؟ نہ یہ پروپیگنڈے کا کمال تھا اور نہ ہی میڈیا کی ساحری؟ یہ اُس کی بندگی کا کمال تھا، یہ اُس کے گرد جمع بندوں کی جاں نثاری اور خالق کی کمال قبولیت کا اظہار تھا۔



سنہ ۶۱۱ء کا جو لین کیلنڈر [ان شمسی تاریخوں کے دوران رسول اکرم ﷺ کی نبوت کا دوسرا قمری برس جاری رہا]

جد منگی یں اتوار بنتے ہیں عرابتہ جد منگی یں اتوار بنتے ہیں عرابتہ جد منگی یں اتوار بنتے ہیں عرابتہ جد منگی یں اتوار بنتے ہیں عرابتہ جد منگی یں اتوار بنتے ہیں عرابتہ

جنوری	1	2	3	4	5	6	7	8	9	10	11	12	13	14	15	16	17	18	19	20	21	22	23	24	25	26	27	28	29	30	31	
فروری																																
مارچ																																
اپریل																																
مئی																																
جون																																
جولائی																																
اگست																																
ستمبر																																
اکتوبر																																
نومبر																																
دسمبر																																

اوپر آپ، ۶۱۱ء کا جو لین یا شمسی کیلنڈر دیکھ رہے ہیں۔ اس سال یکم جنوری، ۱۰ صفر سنہ ۲ نبوی کو واقع ہوئی۔ نبوت کا یہ دوسرا سال ۱۱ نومبر کو اسی برس ختم ہو جائے گا۔ چونکہ اشاعت اسلام کا سارا کام کسی بلکل اور عوامی انداز کے بجائے فرداً فرداً رابطے کے ذریعے ہو رہا تھا، کوئی خاص قابل ذکر واقعہ نہیں ہوا۔ اس دور میں صحابہ رضی اللہ عنہم کی نبی ﷺ کے ساتھ نشستوں اور گفتگو کی بہت زیادہ مصدقہ روایات کتب احادیث و تاریخ میں مذکور نہیں ہیں۔ اس برس کے آغاز تک ۱۵۱ افراد حلقہ بگوش اسلام ہو چکے تھے۔

کیلنڈر کو دیکھنے کی رہنمائی: جدول کے بالکل بائیں جانب دیکھیے، ہر سطر جنوری تا دسمبر ایک ماہ کی نمائندہ ہے۔ یوں بارہ سطروں میں، بارہ مہینوں کی جو لین توارنخ دی گئی ہیں۔ شمسی تاریخیں آپ انگلش میں تحریر ہندسوں میں دیکھ سکتے ہیں۔ جدول کے بالکل دائیں جانب قمری مہینوں کے نام ہیں۔ جدول کے ہر خانے میں نیچے کی جانب قمری تاریخیں اردو میں دی گئی ہیں۔ ہر مہینے کی پہلی تاریخ والے خانے میں قمری مہینے کا نام درج ہے۔

دوسرا سالِ نبوت

۲۳ نومبر ۶۱۰ء تا ۱۱ نومبر ۶۱۱ء [قمری اسکیل پر یکم محرم تا ۲۹ ذوالحجہ]

بارش کے قطروں کی مانند پیہم نزولِ قرآن

۱۲۶	تاریخ انسانی میں حق و باطل کے تین معرکے	۱۳: سُورَةُ التَّيْنِ [۹۵ - ۳۰: عَمَّ]
۱۲۹	اخلاقی گراوٹ کے ساتھ مال کی محبت	۱۴: سُورَةُ الْهُمَزَةِ [۱۰۴ - ۳۰: عَمَّ]
۱۳۳	مناظر قیامت	۱۵: سُورَةُ الْقَارِعَةِ [۱۰۱ - ۳۰: عَمَّ]
۱۳۵	مناظر قیامت	۱۶: سُورَةُ الزَّلْزَلِ [۹۹ - ۳۰: عَمَّ]
۱۳۶	مناظر قیامت	۱۷: سُورَةُ الْقِيَامَةِ [۷۵ - ۲۹: تَبَّرَكَ]

اُمّ القریٰ (وادئ بطحا) میں کاروانِ نبوت دوسرے برس میں اس طرح داخل ہوا کہ اس میں ایکایون (۵۱) افراد شامل ہیں، اور کم و بیش دو درجن خاندانِ اسلام سے روشناس ہیں۔ یہ سارے ہی سارے لوگ اپنی قسمت اور توفیقِ الہی سے ہدایت مل جانے پر نازاں اور فرحان ہیں۔

روح الامین پیہم قرآن لے کر نازل ہوتے رہے اب تک ۱۲ سورتیں نازل ہو چکی ہیں جن میں سے دو (العلق اور المدثر) کی ابھی تک صرف ابتدائی آیات نازل ہوئی ہیں، جب کہ باقی دس چھوٹی چھوٹی ہیں اور مکمل نازل ہو چکی ہیں۔ اس نئے شروع ہونے والے سال میں مزید پانچ نازل ہوئی ہیں جن کی فہرست اوپر دی گئی ہے۔

سورتوں کے چھوٹے چھوٹے اثر انگیز بولِ دل میں اتر جانے والے اور اہل ایمان کو آخرت کی زندگی پر مر مٹنے اور دنیا سے بے گانہ کرنے اور ہر معروف (نیکی) کو اختیار کرنے اور ہر منکر اور جانی پہچانی برائی سے بچنے پر آمادہ کرتے ہیں۔ یہ سارے مؤمنین، منافقت کے ہر عیب سے پاک اور شجاعت، جاں نثاری، مقصد کی لگن اور اللہ اور اس کے رسول سے محبت سے سرشار ہیں، یہ زمین کا نمک اور پہاڑی کا چراغ ہیں۔